



Asiasi atu ia Tinamatua ma Tamamatua

Saunia e Alelie Camitan-Coronel
(E faavae i se tala moni)

O lenei tala na tupu i Indonesia.

Sa tuu e Ernesto se isi ofutino i lana ato. Sa tilotilo solo o ia i le potu. O le a le isi mea sa tatau ona ia aveina? Sa ia vaai lana Tusi a Mamona i luga o se laulau. Sa le mafai ona galo ia te ia lona mea!

O le malologa o le taumafanafana. Sa o atu le aiga o Ernesto e asiasi ia Tamamatua ma Tinamatua. Sa matuai fiafia lava o ia e vaai i ona matua matutua.

Ina ua taunuu atu Ernesto ma lona aiga, sa tuuina atu e Tamamatua ia te ia se opo lapoa. "Ua ou fiafia lava ua e i ai iinei!"

"Sa ou misia lava oe!" Sa ataata foi Tinamatua ma fusi foi Ernesto.

"Sa ou faatalitali ma faatalitali mo le asō. Matou te fiafia e asiasi," o le tala lea a Ernesto.

"Tatou o i totonu," o le tala lea a Tamamatua. "O le a faia e Tinamatua meaai uma e te fiafia i ai."

Sa savavali atu Ernesto i totonu o le fale faatasi ma Tinamatua ma Tamamatua. Sa matuai fiafia lava o ia e faalu se taimi faatasi ma i la'ua.

O le taeao na sosoo ai, na ala d'e ai Ernesto i le manogi o le kuka araisa. Sa ia maua atu Tina ma Tinamatua o pisi i le umukuka. Sa ia sogi atu ia i la'ua uma i luga o le alafau. Ona ia tamoe lea i fafo.

Sa saofafai Tama ma Tamamatua ma talanoa i fafo, ma inu mai la ipu.

"Taeao manuia. E te manao i se ti? Sa tuu atu e Tamamatua lana ipu ia Ernesto.

Sa tilotilo atu Ernesto i le ipu ti ma tilotilo lea ia Tamamatua. Sa manao o ia e faasoa atu mea sa ia aaoaina i le Peraimeri. "Leai, faafetai lava, Tamamatua" sa ia fai atu ai. "Sa ou aaoaina i la'u lotu o le lauti, kofe, ma le tapaa e le lelei mo o tatou tino. Ou te fia mulimuli i mea e finagalo Iesu ou te faia."

Sa ataata Tama. "E usitai lo tatou aiga i le Upu o le Poto, ae e ese le talitonuga a Tamamatua, ma e le afaina lona mea."



ATA NA TUSIA E MELISSA MANWILL KASHIWAGE

"Faafetai mo le faasoaia mai o mea e te talitonu i ai," o le tala lea a Tamamatua ia Ernesto. "O oe o se tama lelei tele. E mafai ona inu sau ipu vai vevela e pei o lou tama." Sa sasaa atu e Tamamatua ia Ernesto se ipu vai mai le tipoti uila.


Sa fai sina miti a Ernesto. Sa ia lagona le fiafia i totonu mo le filifilia o le mea sa'o.

I le taumafataga o le aouli, sa 'ai ai e Ernesto ana meaai e fiafia i ai. Sa fai e Tinamatua le *nasi goreng*, o se ipu meaai e i ai le araisa, fuamoa, aano o manufasi, ma fualaau faisua. Sa matuā manuia lava. Ma sa fiafia Ernesto e talanoa ia Tinamatua ma Tamamatua a o la taumamafa.

I le aouli, sa taaalo faatasi ai le aiga i le nana-masaili. E oo lava ia Tamamatua ma Tinamatua sa taaalo!

"Lea ou te iloa atu oe i tua o lona laau, Ernesto!" Sa valaau atu ai Tama, ma savali topetope agai atu ia te ia. Sa ata Ernesto a o ia taumafai e aluese. Sa malie le taaalo ma lona aiga.

I lona po, sa nonofo ai tagata uma faataamilo ia Tamamatua a o ia faamatalaina ni tala. Ina ua mae'a Tamamatua, sa manatua e Ernesto latou te le'i faitauina tusitusiga paia.



Na oso i luga Ernesto. "Ou te toe vave mai lava." Sa ia tamoe ma maua lana Tusi a Mamona. Ina ua ia toe foi mai, sa ia fesili mai, "E mafai ona tatou faitau?"

"Ou te fiafia na e manatuaina." Sa ave e Tina le tusi mai ia Ernesto ma liliu atu i lana fuaiupu e sili ona fiafia i ai. Sa ia faitauina leotele. Ona latou toatutuli uma lea.

"E te lua fia tatalo faatasi ma i matou?" Sa fesili atu ai Ernesto i ona matua matutua.

"Ioe, e manuia tele lona," o le tala lea a Tinamatua. Sa tootuli o ia i autafa o Tamamatua.

Sa faia e Tama le tatalo. Sa ia faafetai atu i le Tama Faalelagi ona sa mafai ona latou faaluina se taimi o se aiga.

Ina ua uma le tatalo, sa fusi e Tamamatua ia Ernesto. "O se mea lelei le tatalo o lou aiga," o lana tala lea. "Ua ou fiafia o lona e te fia latalata i le Atua. O le a fesoasoani i lou aiga ia tumau le malosi."

Sa lagona e Ernesto le mafanafana ma le filemu i totonu. Sa fiafia o ia e faasoa atu ona talitonuga—o se mea sa ia fiafia i ai—faatasi ma Tinamatua ma Tamamatua—o tagata sa ia alofa i ai. ●



Sa manao Ernesto e faasoa atu mea sa ia aaoaina i le Peraimeri.